

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ ఉత్సవస్తబకః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఉత్సవస్తబకః ॥

విఖ్యాతవిభవా సా మాం విష్ణుపత్ని విలోకతాం।
విపులానుత్సవాన్ యస్యా విరించ్యాద్యా వితన్వతే ॥ 1 ॥

విధిశివప్రముఖా విబుధేశ్వరా
వివిధమచ్యుతపత్ని తవోత్సవం।
అకలయన్ సకలస్య శరీరిణో
నిరవధీరవధీరయితుం వ్యథాః ॥ 2 ॥

నిరుపమం యువయోః శుభముత్సవం
జనని లోకయితుం ధృతకౌతుకా।
ఉపగతా కిల కాపి పరా త్వరాం
పురవధూరవధూతగృహక్రియా ॥ 3 ॥

జనని సత్వరచంక్రమసంభ్రమే
చరణతః పతితౌ మణినూపురౌ।
తవ మహోత్సవ భూభజనోన్మిష-
త్కుతుకయా తు కయాచిదనాదృతౌ ॥ 4 ॥

తవ మహే గతిమాంద్య కృతౌ కుచా-
వితి రుషా చలితాశు రమేఽపరా।
అనుగృహీత తదంచలనిర్గల-
న్నవసరావసరాత్యయభీరుకా ॥ 5 ॥

శ్రుతభవన్మహావాద్యరవా జవాత్
పథి రమే చలితాభరణస్వనైః।

శ్రుతరుతేఽంతరితేఽసి సువంచితే-

త్యపరయాపరయా హసితా వధూః || 6 ||

మహమహీభజనోత్కలికాకృత

ద్రుతగతిః శ్లథపుష్పపరంపరా |

కృతవతీవ ముదా కుసుమాంజలిం

తవ రమే వరమేఖలమధ్యమా || 7 ||

మహాజుష్టవ దేవి సినేవిషా

దిశతి మందగతేరపి సద్గతిం |

తదిహ దివ్యగతిం వితరిష్యసి

త్వమమలే మమ లేఖదురాసదాం || 8 ||

అభిచకాజ్ఞ మనఃప్రభవం జవం

చరణయోరపి కాచన సాదరా |

కలయితుం భవతీం కలశాంబుధే-

ర్దుహితరం హితరమ్యమహోత్సవాం || 9 ||

జనని తామరసోదరసోదర

శ్రీయమేవక్ష్య సవిస్మయముత్సవే |

న తత్పుర్న రధైవతయోషితః

శుభవతీం భవతీం సహ శౌరిణా || 10 ||

ప్రియతమార్పిత యావక పాదయా

తవ మహోత్సవభూర్న యయా రమే |

ద్రుతమగామి పదోర్న పరం ధృతః

కుపితయాపి తయారుణిమా దృశోః || 11 ||

అభివృషాచలమాపతతాం ద్రుతం

తవ రమే పరమోత్సవలిప్సయా |

అజని నో పథిభిః సమయాత్యయో
 దివిషదాం విషదాంతరితైరపి || 12 ||

ప్రస్యమరాగరుధూపపరంపరా
 సురభితాః శుభదీపశతావృతాః |
 త్రియుగపత్ని మహోత్సవభూమయః
 సురచయం రచయంతి సవిస్మయం || 13 ||

తవ మహాం ప్రతి యజ్జనకంపితైః
 సురతరోః శిఖరైః స్వయమీరితాః |
 జనని వేంకటశైలమభూషయన్
 సుమనసో మనసో హరణక్షమాః || 14 ||

శుభతరాభరణాభరణాత్మనా
 రుచితరంగపిశంగితసద్మనా |
 జనని సార్థయసే మరుతాం మహో-
 త్సవపుషా వపుషానిమిషా దృశః || 15 ||

మధుజితా సమముత్సవమండపే
 స్థితవతీం భవతీమవలోకితుం |
 అభిరుచిః పునరాప్తకుతూహలై-
 ర్నిజగృహే జగృహే న వధూజనైః || 16 ||

అధిమహోత్సవమర్ణవకన్యకే
 పరమభక్తిజుషా ప్రణతిస్తవ |
 తనుధనుర్లతయా సుదృశాం గురు-
 స్తనతయా నతయా సుకరాభవత్ || 17 ||

భజనహర్షజనాట్యజవోజ్జ్వలన్
 ముకుటలోలమరుత్సరిదుజ్జితైః |

జలకణైర్భవదుత్సవమేదినీః

శశిశిరాః శిశిరాః కురుతే రమే || 18 ||

త్రినయనేన వినమ్రశిరః క్షరత్-

త్రిదశసింధుమహోర్మిభిరుత్సవే |

కిమపి పాద్యమదాయ పదాబ్జయో-

ర్నతవతా తవ తామరసాననే || 19 ||

తవ మహే మిలితాత్ త్రిదశిగణా-

న్న బిభిదే నరలోకవధూజనః |

త్వదవలోకనవిస్మయతో యతో

జనని మే న నిమేషమవాప సః || 20 ||

ప్రణయినా సమముత్సవమండపే

స్థితిమతీం భవతీం ప్రణినంసవః |

అహిగిరిం హరిపత్ని సమాశ్రితా-

స్త్రిదివి నో దివి నోపయయుః స్పృహం || 21 ||

అధిమహం కమలే భవతీం స్తువ-

న్నభిముఖః స్తిమితేక్షణమగ్రతః |

అపి సురేష్వసురేషు నరేషు వా

శిరసి కో రసికో న దధేఽంజలిం || 22 ||

అధిమహోత్సవమప్సరసాం గణైః

సహ రమే పరభక్తిజుషస్త్యయి |

పులకినః కలగద్గదగీతయో

మునిజనా నిజనాట్యమదర్శయన్ || 23 ||

ఉపనతో త్సవదీవ్యగృహాంగణః

కమలవాసిని సంయమినాం గణః |

నిగమసౌరభశోభనయా స్తుతిం
స హి గిరాహిగిరావకరోత్తవ ॥ 24 ॥

మధువిరోధిపురంధ్ర మహోత్సవే
శుభగుణగ్రథితా కిల మాలికా ।
స్తవమథీ స్తబక్షైస్తవ కైర్గిరా
న కలితా కలితాడన కాఙ్క్షిభిః ॥ 25 ॥

తవ మహే స్తవకోటిచిక్కిరయా
దృగధికా రసనాశ్చకమే రమే ।
రచయితుం స్తవమేకరసజ్ఞయా
కృశతమం శతమన్యరతిత్రపః ॥ 26 ॥

తవ హరేర్దయితే దృఢభక్తిత-
శ్చతస్పృభిః శ్రుతిభిశ్చతురాననః ।
అభినుతిం తనుతే స్మ మహోత్సవే-
ష్వహారహర్హారహర్యభినందితాం ॥ 27 ॥

జనని గంధవహైర్భవదుత్సవే
ఖగపతిః శ్రుతిసౌరభశోభనైః ।
శ్రమహరైర్జనితైర్నిజపక్షతి-
వ్యజనతో జనతోషణమాతనోత్ ॥ 28 ॥

తనుభృతాం తవ దేవి మహోత్సవే
నటనగాననతిస్తవనాదయః ।
పరమభక్తిభరాదిహ నాభవన్
శ్రమకరా మకరాలయకన్యకే ॥ 29 ॥

పదయుగం తవ భక్తిభరాదహం
ప్రథమికాముపగమ్య సురస్త్రియా ।

హరిపురంధ్ర మహేఽంగజితస్ఫుర-
త్కనకయా న కయా పరిచర్యతే || 30 ||

దినకరం తమసామివ రాజయః
కమలవాసిని కల్మషపంక్తయః |
అపి విలోకయితుం ప్రభవంతి తే
జనమహో న మహోత్సవదర్శినం || 31 ||

తవ మహే సురమానవదానవ
ప్రభృతిపాదహతిప్రభవై రమే |
క్షితిరజోనిచయైః స్థగితా తపో
దినకరో న కరోతి జనవ్యథాం || 32 ||

అథ తవాస్యవిధోరవలోకనాత్
సురకరాంబురుహాణి మహోత్సవే |
ముకులితాన్యడుపంక్తిపరిస్ఫుర-
న్నవరదే వరదే కమలాలయే || 33 ||

ముకులితం లపనేన కరాంబుజై-
ర్ముదితమక్షిచకోరకులైః సతాం |
తవ మహేఽంబ హారౌ నయనీభవ-
ద్రవివిధౌ వివిధౌజసి భాత్యపి || 34 ||

తవసిషేవిషయా విషయాంతర-
త్యజననిశ్చలచేతస ఉత్సవే |
ప్రజహురంబ తపోఽపి పరాశర-
ప్రభృతయో భృతయోగకలాః స్వయం || 35 ||

సుమనసో మునయశ్చ తవోత్సవే
త్రిదివధేనుపయోరసధారయా |

విరచయంత్యభిషేకవిధానము-

చ్చ్రీయజుషాం యజుషాం ప్రకరై రమే || 36 ||

విధిశివాదిసురేషు తవోత్సవే

విరచయత్స్వభిషేచనమిందిరే |

మనుశతం మునిమాణవకాః స్ఫుట-

ధ్వని జగుర్నిజగుర్వభిచోదితాః || 37 ||

తవ మహేష్వభిషేకవిధౌ కృతే

జగదశేషమగాదపతాపతాం |

తదిదమద్భుతమంబ ఫలిస్థలాత్

ఫలగతిర్లగతి స్మ పరత్ర యత్ || 38 ||

అథ తవోత్సవధామ్ని బుధాః సుధా-

కరసహోదరి సాదరమర్చయన్ |

సురహితే భవతీం శ్రుతషట్పదా-

రవకులైర్వకులైరపి చంపకైః || 39 ||

మధులిహాం భవదంఘ్రిసమర్పిత-

ప్రసవవాసవతాం కమలే తదా |

సురకిరీటగతాజ్జగృహే భిదా

రవలవైర్వలవైరిశిలాకులాత్ || 40 ||

సుమనసో భగదంఘ్రిజుషాం రమే

సుమనసామనుషంగత ఉత్సవే |

తవ పదాంబుజభాజమపూజయన్

సుమలినామలినామపి మండలీం || 41 ||

స్వశిరసా దధతః కుసుమం ముదా

సుమహితా ఇతి నాద్భుతముత్సవే |

చరణయోః సురపంక్తిభిరర్చితం
తవ నరా వనరాశితనూభవే || 42 ||

పనసచూతఫలాదిభిరుజ్జ్వలం
సరససూపమపూపశతావృతం |
అథ నివేదనమంబ సురైఃక్షరద్-
ఘృతవరం తవ రమ్యమకల్ప్యత || 43 ||

జనని శేషతయా భృశముత్సుకై-
స్తవ నివేదితశేషమభుజ్యత |
సుమధురం సుమనోభిరథోత్సవా-
పవరకే వరకేతనభూషితే || 44 ||

అథ సుధాన్యభవం జనమోదనం
జనని మానసరంజనమోదనం |
భవదవేక్షణ సంస్కృతమత్తి యో
రసనయా స న యాచతి తాం సుధాం || 45 ||

అధిభవద్భవనాగ్రవితర్దికం
జనని జాగ్రత ఏవ జయాదయః |
అగణయన్నమరానపి తావకే
ఘనమహే న మహేంద్రపురఃసరాః || 46 ||

జనవిమర్దశమోద్యతనిర్దయో-
న్నటచమూపతివేత్రహతిస్పృశాం |
ప్రహృతిరస్తి మదంబ మహే తవా-
ర్చనకృతాం న కృతాంతకృతాంత తః || 47 ||

తవ మహోత్సవవైభవదర్శినాం
తనుభృతాం వివిధైః స్తవనాదిభిః |

ప్రముదితా కమలే భవతీ సతీ-

రపరిపూః పరిపూరయతి శ్రియః || 48 ||

జనని తస్య జనస్య వృథా సుధా-

సహభవే విదధే విధిరీక్షణే |

య ఇహ నానుభవేదలస్తవో-

త్సవరసం వరసంమదకారణం || 49 ||

భవదీయోత్సవవిభవం

ఫణిపతివాచస్పతిప్రభృతివర్ణ్యం |

కథమల్పధియః కవయః

కథయంతు క్షీరనీరధేః కన్యే || 50 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఉత్సవస్తవకః ||